

## ರೋಟರಿ ಕ್ಲಬ್ ನಲ್ಲಿ ನಿತ್ಯ ಕಲ್ಯಾಣ-೨೦೨೧ ಕಾರ್ಯಕ್ರಮ

ಚಿತ್ರದುರ್ಗ ಆ. 23 - ಇಂದಿನ ಯುವಕರಲ್ಲಿ ಜಾಗೃತಿಯ ಕೊರತೆ ಮತ್ತು ಚಲನಶೀಲತೆಯ ಅರಿವು ಇಲ್ಲದೆ ತಟಸ್ಥ ನಿಲುವಿನಿಂದಾಗಿ ಅವಕಾಶಗಳಿಂದ ವಂಚಿತರಾಗುತ್ತಿದ್ದಾರೆ. ಬಹಿರಂಗದ ಸೆಳೆತಗಳು ಅವರ ಅಧ್ಯಯನದ ದಿಕ್ಕನ್ನೇ ಬದಲಿಸುತ್ತವೆ. ಬಾಹ್ಯ ಸೆಳೆತಗಳಿಗೆ ಒಳಗಾಗುವವರಿಗೆ ಉಜ್ವಲ ಭವಿಷ್ಯವಿರುವುದಿಲ್ಲ. ಅಂಥ ಯುವಕರಿಗೆ ಸಾಧನೆಯ ಪರಿಚಯವಾದರೆ ಸ್ಫೂರ್ತಿಯಿಂದ ಮೇಲೆದ್ದು ಬರಲು ಸಾಧ್ಯ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ಹೇಳಿದರು.

ನಗರದ ಎಸ್.ಆರ್.ಬಿ.ಎಂ.ಎಸ್. ರೋಟರಿ ಬಾಲಭವನದಲ್ಲಿ ನಡೆದ 15ನೇ ದಿನದ ನಿತ್ಯ ಕಲ್ಯಾಣ ಶ್ರಾವಣಮಾಸದ ವಿಶೇಷ ಕಾರ್ಯಕ್ರಮದ ದಿವ್ಯಸಾನ್ನಿಧ್ಯ ವಹಿಸಿ ಯುವಜನತೆ : ಅವರ ಕೊಡುಗೆಗಳೇನು? ವಿಷಯ ಚಿಂತನ ಮಾಡಿದ ಶ್ರೀಗಳು, ಯುವಕರು ಉತ್ಸಾಹದಿಂದ ಇರುತ್ತಾರೆ. ಶಾರೀರಿಕವಾದ ಶಕ್ತಿ ಅದ್ಭುತವಾದದು. ಯುವಕರ ನರನಾಡಿಗಳಲ್ಲಿ ಹರಿಯುತ್ತಿರುವ ಶಕ್ತಿ ಅದು ಅಪ್ರತಿಮವಾದ ಶಕ್ತಿ. ಆ ದಿನೆಯಲ್ಲಿ ಭಾರತ ದೇಶವು ಅನಘ್ಯವಾದ ಯುವಶಕ್ತಿಯನ್ನು ಹೊಂದಿದೆ. ಆದರೆ ಇಂದು ಯುವಶಕ್ತಿ ತಟಸ್ಥವಾಗುತ್ತಿದೆ. ತಮ್ಮೊಳಗಿನ ಶಕ್ತಿಯ ಅರಿವು ಅವರಿಗೆ ಉಂಟಾದರೆ ಒಂದಿಲ್ಲೊಂದು ಸಾಧನೆಯನ್ನು ಮಾಡಲು ಸಾಧ್ಯ. ಕಾರಣ ಇಂದು ಯುವಶಕ್ತಿಯ ಜಾಗೃತಿ ಆಗಬೇಕಿದೆ. ಯುವಜನತೆಯ ವೈವಿಧ್ಯತೆಯೆಂದರೆ ಶಕ್ತಿ, ಯುಕ್ತಿ ಮತ್ತು ಅದರ ಜೊತೆಗೆ ಭಕ್ತಿ. ಇಂದಿನ ಯುವಕರು ಶಕ್ತಿ, ಯುಕ್ತಿ ಮತ್ತು ಭಕ್ತಿಯ ತ್ರಿವೇಣಿ ಸಂಗಮವಾಗಿದ್ದಾರೆ ಎಂದರು.

ಯುವಕರಿಗೆ ಸಾಧನೆಯ ಪರಿಚಯವಾದರೆ ಸ್ಫೂರ್ತಿಯಿಂದ ಮೇಲೆದ್ದು ಬರುತ್ತಾರೆ. ಯುವಕರು ಅವಕಾಶ ವಂಚಿತರಾಗುತ್ತಿದ್ದಾರೆ. ತಟಸ್ಥ ನಿಲುವು ತಾಳುತ್ತಿದ್ದಾರೆ. ಕಾರಣ ಬಹಿರಂಗದ ಸೆಳೆತಗಳು. ಯಾರು ಅಧ್ಯಯನದ ದಿಕ್ಕನ್ನು ಬದಲಿಸಿಕೊಳ್ಳುತ್ತಾರೋ ಅವರಿಗೆ ಉಜ್ವಲ ಭವಿಷ್ಯವಿಲ್ಲ. ಅಧ್ಯಯನದ ಸಂದರ್ಭದಲ್ಲಿ ಆಕರ್ಷಣೆಗಳಿಗೆ ಒಳಗಾಗಬಾರದು. ಯುವಕರಲ್ಲಿ ಕೈಯಲ್ಲಿ ಮೊಬೈಲ್ ಅನ್ನುವ ಡೆವಿಲ್. ಇದು ಯಾವುದಾದರೂ ಜೀವ ಉಳಿಸಲಿಕ್ಕೆ, ಪ್ರಾಣ ಉಳಿಸಲಿಕ್ಕೆ, ಸಹಾಯ ಮಾಡಲಿಕ್ಕೆ, ಸಂಘಟನೆಗಾಗಿ ಉಪಯೋಗ ಆಗಿದ್ದರೆ ಬಹಳ ಚೆನ್ನಾಗಿತ್ತು. ಕೊರೋನಾ ನಂತರದ ಕಾಲದಲ್ಲಿ ಆನ್‌ಲೈನ್ ಮತ್ತು ಆಪ್‌ಲೈನ್‌ನಿಂದಾಗಿ ಮೊಬೈಲ್ ಅತಿಯಾದ ಬಳಕೆ ಮಾಡಿ ಹದಿಹರೆಯದ ವಯಸ್ಸಿನಲ್ಲಿ ಓದನ್ನು ಬಿಟ್ಟುಕೊಟ್ಟು ಬಾಹ್ಯದ ಸೆಳೆತಕ್ಕೆ ಸಿಕ್ಕು ಅವುಗಳ ಹಿಂದೆ ಓಡಿಹೋದ ಸಂದರ್ಭಗಳಿವೆ. ಯುವಕರು ಸ್ವಾವಲಂಬಿತನಕ್ಕೆ ಒಳಗಾಗಬೇಕು. ತಂದೆ ತಾಯಿಗಳು ವಾಮಮಾರ್ಗದಲ್ಲಿ ಆಸ್ತಿ ಮಾಡಿ ಮಕ್ಕಳನ್ನು ದಾರಿತಪ್ಪಿಸುವ ಕೆಲಸ ಮಾಡಬಾರದು. ಕೆಲವು ಯುವಕರು ಜೀವ ಉಳಿಸುವ ಕೈಂಕರ್ಯದಲ್ಲಿ ತೊಡಗಿ ದೇಶಕ್ಕೆ ಉತ್ತಮ ಕೊಡುಗೆ ನೀಡಿದ ಉದಾಹರಣೆಗಳೂ ಇವೆ. ಕೆಲವು ಯುವಕರು ಸಾರ್ವಜನಿಕರ ಪ್ರಾಣದ ಜೊತೆಯಲ್ಲಿ ಚೆಲ್ಲಾಟವಾಡುತ್ತಾರೆ. ಹಾಗಾಗಿ ಯುವಕರಿಗೆ ಸನ್ಮಾರ್ಗದಲ್ಲಿ ನಡೆಯುವಂತೆ ಮಾರ್ಗದರ್ಶನ ನೀಡಬೇಕಿದೆ. ತಂದೆ ತಾಯಿಯರು ನಾವು ದೇಶಕ್ಕೆ ಎಂಥ ಮಕ್ಕಳನ್ನು ಕೊಡುತ್ತಿರೋದೋ ಎಂಬುದನ್ನು ಪರಾಮರ್ಶೆಗೊಳಪಡಿಸಿಕೊಳ್ಳಬೇಕೆಂದು ತಿಳಿಹೇಳಿದರು.

ಸಮ್ಮುಖ ವಹಿಸಿದ್ದ ದೊಡ್ಡಮೇಟಿಕುರ್ಕಿ ವಿರಕ್ತಮಠದ ಶ್ರೀ ಶಶಿಶೇಖರ ಸಿದ್ಧಬಸವ ಸ್ವಾಮಿಗಳು ಮಾತನಾಡಿ, ಇಂದಿನ ಯುವಕರು ಮುಂದಿನ ಆಸ್ತಿ. ಸ್ವಾಮಿ ವಿವೇಕಾನಂದರು ಯುವಜನತೆಗೆ ಹೆಚ್ಚಿನ ಮಹತ್ವವನ್ನು ನೀಡಿದ್ದರು. ನಾವು ದೇಶ ಕಾಯುವ ವ್ಯಕ್ತಿಯಾಗಬೇಕು. ದೇಶವನ್ನು ಪ್ರಗತಿಯತ್ತ ಕೊಂಡೊಯ್ಯುವ ಕೆಲಸವನ್ನು ಯುವಜನತೆ ಮಾಡಬೇಕಿದೆ ಎಂದು ಅಭಿಪ್ರಾಯಪಟ್ಟರು. ಶ್ರೀಮತಿ ರಾಜೇಶ್ವರಿ ಸಿದ್ಧರಾಮ್ ಅಧ್ಯಕ್ಷರು ರೋಟರಿ ಕ್ಲಬ್, ರೋ. ಅರುಣ್‌ಕುಮಾರ್ ಕಾರ್ಯದರ್ಶಿ ರೋಟರಿ ಕ್ಲಬ್ ಚಿನ್ನೂಲಾದ್ರಿ ಚಿತ್ರದುರ್ಗ ವೇದಿಕೆಯಲ್ಲಿದ್ದರು. ಎಸ್.ಜಿ.ಎಂ. ವಿದ್ಯಾಪೀಠದ ಕಾರ್ಯದರ್ಶಿ ಎ.ಜಿ. ಪರಮಶಿವಯ್ಯ, ಕಾಂಗ್ರೆಸ್ ಪಕ್ಷದ ಜಿಲ್ಲಾಧ್ಯಕ್ಷ ತಾಜ್‌ಪೀರ್, ಸಿ. ಶಂಕರಮೂರ್ತಿ, ವಿಶ್ವನಾಥ್, ವೀರೇಶ್, ನಾಗರಾಜ್ ಸಂಗಮ್ ಮೊದಲಾದವರು ಭಾಗವಹಿಸಿದ್ದರು.

ರೋಟರಿ ಕ್ಲಬ್ ಮತ್ತು ರೋಟರಿ ಕ್ಲಬ್ ಚಿನ್ನೂಲಾದ್ರಿ ಚಿತ್ರದುರ್ಗ ಸಂಸ್ಥೆಗಳು ಕಾರ್ಯಕ್ರಮದ ಪ್ರಾಯೋಜಕತ್ವ ವಹಿಸಿಕೊಂಡಿದ್ದವು. ಜಮುರಾ ಕಲಾವಿದರು ಪ್ರಾರ್ಥಿಸಿದರು. ರೋಟರಿ ಕ್ಲಬ್ ಚಿನ್ನೂಲಾದ್ರಿ ಅಧ್ಯಕ್ಷ ಚೆಲುವರಾಜು ಎನ್. ಸ್ವಾಗತಿಸಿದರು. ಶ್ರೀಮತಿ ಗಾಯತ್ರಿ ಶಿವರಾಂ ನಿರೂಪಿಸಿದರು.

